

ठळक बातम्या

- आयएनएस तारागिरी या अत्याधुनिक युद्धनौकेचा आज नौदलाच्या ताफ्यात समावेश
- गुडफ्रायडे निमित्त आज देशभरात येशू ख्रिस्तांचं स्मरण
- मुंबई-गोवा महामार्गावर नागोठण्याजवळ अपघातात दोघांचा मृत्यू, ३८ जण जखमी

आणि

- जागतिक पॅरा तिरंदाजी मालिकेत भारताची तीन सुवर्णपदकांची कमाई

<><><><><>

आयएनएस तारागिरी ही अत्याधुनिक युद्धनौका आज समारंभपूर्वक नौदलाच्या ताफ्यात दाखल झाली. संरक्षणमंत्री राजनाथ सिंह यांच्या उपस्थितीत विशाखापट्टणम इथल्या नौदलाच्या गोदीत हा समारंभ पार पडला. माझगाव डॉक शिपबिल्डर्स लिमिटेडनं ही युद्धनौका बांधली असून, या युद्धनौकेची ७५ टक्के बांधणी स्वदेशी आहे. प्रोजेक्ट सेव्हनटीन ए अंतर्गतची ही चौथी नौका आहे. ही युद्धनौका अभेद्यतेची अनेक प्रगत वैशिष्ट्यं आणि आधुनिक शस्त्रास्त्रांनी सज्ज आहे. आयएनएस तारागिरी नौदलाच्या ताफ्यात दाखल झाल्यानं, नौदलाची युद्धसज्जता आणि तांत्रिक क्षमता वाढली आहे.

राजनाथ सिंह यांनी या समारंभाला संबोधित केलं. २०४७ पर्यंत भारताला विकसित राष्ट्र बनवण्यासाठी सागरी शक्ती अत्यंत महत्त्वाची असल्याचं त्यांनी सांगितलं. भारताचा सुमारे ९५ टक्के व्यापार सागरी मार्गांनी होतो, त्यासोबतच ऊर्जासुरक्षा देखील सागरी क्षेत्रावर अवलंबून असल्यानं, एक शक्तिशाली नौदल गरजेचं असल्याचं ते म्हणाले.

चीफ ऑफ डिफेन्स स्टाफ अनिल चौहान, नौदलप्रमुख दिनेश त्रिपाठी आणि व्हाइस
अॅडमिरल संजय भल्ला यांच्यासह अनेक वरिष्ठ अधिकारी आणि नौदलाचे जवान
या समारंभाला उपस्थित होते.

<><><><><>

प्रधानमंत्री आणि वरिष्ठ भाजप नेते नरेंद्र मोदी यांनी आज पुद्दुचेरी इथे निवडणूक
प्रचारार्थ झालेल्या एका रोडशो मध्ये भाग घेतला. अण्णा सलाई भागात झालेल्या
या ३५ मिनिटांच्या मिरवणुकीत उघड्या वाहनात उभं राहून मोदी यांनी दुतर्फा
उभ्या नागरिकांना अभिवादन केलं. यावेळी त्यांच्यासोबत मुख्यमंत्री एन रंगासामी,
गृहमंत्री ए नमाशिवायं आणि भाजप प्रदेशाध्यक्ष के पी रामलिंगम सहभागी झाले
होते. त्यानंतर मोदी हेलिकॉप्टरने चेन्नईला रवाना झाले.

प्रधानमंत्री आणि वरिष्ठ भाजप नेते नरेंद्र मोदी उद्या निवडणूक प्रचारासाठी
केरळमच्या दौऱ्यावर जाणार आहेत. हा त्यांचा केरळमचा दुसरा दौरा आहे.
तिरुवला इथे ते दुपारी एका बैठकीला उपस्थित राहतील. त्यानंतर सायंकाळी ते
तिरुवनंतपुरम मध्ये एका रोड शो मध्ये सहभागी होतील.

दरम्यान काँग्रेस नेते आणि विरोधी पक्ष नेते राहुल गांधी यु डी एफ च्या
प्रचारासाठी तसंच सीपीएम महासचिव एम ए बेबी एल डी एफ च्या प्रचारासाठी उद्या
केरळमच्या दौऱ्यावर येणार आहेत.

<><><><><>

पश्चिम आशियातील संघर्षाच्या परिस्थितीत देखील भारतातल्या घरगुती
ग्राहकांना इंडियन ऑइल कंपनी दररोज २८ लाख एलपीजी सिलिंडर्सचा पुरवठा
करत असून हे प्रमाण युद्धपूर्व काळातल्या पुरवठ्याच्या जवळपास असल्याचं
कंपनीने म्हटलं आहे. सिलिंडरचा काळाबाजार रोखण्यासाठी कंपनीने खास पथकं
तयार केली आहेत. या पथकांनी आतापर्यंत साडेसात हजार एलपीजी वितरकांच्या

तपासण्या केल्या असून काळाबाजार करणाऱ्या १४१ वितरकांवर कारवाई करण्यात आली आहे.

<><><><><>

गुडफ्रायडे निमित्त आज देशभरात येशू ख्रिस्तांचं स्मरण केलं गेलं तसंच देशभरातल्या चर्चेसमधे प्रार्थना केली गेली. यावेळी मोठ्या संख्येने भाविक एकत्र जमले होते.

गुडफ्रायडेच्या निमित्ताने प्रेम, करुणा आणि क्षमाशीलता या येशू ख्रिस्तांच्या संदेशाचं स्मरण सर्वजण करत असल्याचं उप राष्ट्रपती सी पी राधाकृष्णन म्हणाले.

गुडफ्रायडेचा दिवस येशू ख्रिस्तांच्या बलिदानाचं स्मरण करणारा दिवस असून यानिमित्ताने सर्वांमधे करुणा आणि क्षमाशीलता हे गुण वाढीस लागो अशी प्रार्थना प्रधानमंत्री नरेंद्र मोदी यांनी केली.

मानवतेसाठी बलिदान करणाऱ्या येशू ख्रिस्तांचं आज प्रत्येक जण स्मरण करतो असं लोकसभा सभापती ओम बिर्ला म्हणाले. ओदिशाचे राज्यपाल हरीबाबू कम्भमपती आणि मुख्यमंत्री मोहन चरण मांझी यांनी भाविकांना सदिच्छा दिल्या आहेत. अरुणाचल प्रदेशाचे मुख्यमंत्री पेमा खांडू यांनीही या निमित्त सदिच्छा व्यक्त केल्या आहेत. मिझोराममधल्या चर्चेसमधे विशेष प्रार्थनासभा आयोजित केल्या गेल्या. यात पारंपरिक प्रवचनं तसंच सामूहिक गायन करण्यात आलं. त्रिपुरामधे अनेक चर्चेसमधे प्रार्थना करण्यात आली.केरळमधे तिरुवनंतपुरममधल्या सेंट जोसेफ मेट्रोपॉलीटन कॅथेड्रल आणि सेंट मॅरी कॅथेड्रल चर्चसह सर्व चर्चेसमधे प्रार्थना केली गेली. ओदिशामधे भुवनेश्वर, कटक आणि बेहरमपूर इथल्या चर्चेसमधे प्रार्थना करण्यात आली.

<><><><><>

छत्रपती शिवाजी महाराज यांच्या पुण्यतिथीनिमित्त आज त्यांना देशभरातून अभिवादन केलं जात आहे. पुण्यतिथीनिमित्त केंद्रीय गृहमंत्री अमित शहा यांनी

आकाशवाणी मुंबई
राष्ट्रीय बातमीपत्र - रात्री ८.०५ वाजता
३ एप्रिल २०२६ - शुक्रवार

छत्रपती शिवरायांना अभिवादन केलं आहे. शिवाजी महाराजांनी धर्म आणि संस्कृतीच्या रक्षणासाठी लोकांना संघटित करून हिंदवी स्वराज्याची स्थापना केली, असं शहा यांनी समाज माध्यमावरच्या संदेशात म्हटलं आहे.

<><><><><>

मुंबई-गोवा महामार्गावर नागोठण्याजवळील सुकेळी खिंडीत आज पहाटे एका खासगी स्लीपर कोच बसचा अपघात झाला. या अपघातात २ प्रवाशांचा जागीच मृत्यू झाला तर सुमारे ३८ प्रवासी जखमी झाले आहेत. जखमींपैकी ८ जणांची प्रकृती चिंताजनक आहे. तीव्र वळणावर चालकाचं वाहनावरचं नियंत्रण सुटल्यानं बस उलटून हा अपघात झाला. जखमी प्रवाशांवर नागोठणे प्राथमिक आरोग्य केंद्र आणि कळंबोलीतल्या एमजीएम रुग्णालयात उपचार सुरु आहेत.

<><><><><>

थायलंडमध्ये बँकॉक इथं सुरु असलेल्या जागतिक पॅरा तिरंदाजी मालिकेच्या अंतिम फेरीत भारताने तीन सुवर्णपदकांची कमाई केली आहे. महिला गटात भारताच्या शीतल देवी आणि पायल नाग यांचा समावेश असलेल्या संघाने कझाकस्तानवर विजय मिळवत सुवर्णपदक जिंकलं . पुरुष गटात भारताच्या तोमान कुमार आणि श्याम सुंदर स्वामी यांच्या संघाने चिनी तैपेईच्या संघावर विजय मिळवत दुसरं सुवर्णपदक जिंकलं तर भारताच्या शीतल देवी आणि तोमान कुमार यांच्या मिश्र संघाने इंडोनेशियाच्या संघावर मात करत तिसरं सुवर्णपदक कमावलं आहे.

<><><><><>

आयपीएल क्रिकेट स्पर्धेत आज चेन्नई सुपर किंग्जचा सामना पंजाब किंग्जशी चेन्नईमध्ये चिदंबरम् स्टेडियमवर सुरु आहे. पंजाब किंग्जने नाणेफेक जिंकून प्रथम क्षेत्ररक्षण करायचा निर्णय घेतला आहे. शेवटचं वृत्त हाती आलं तेव्हा चेन्नई सुपर किंग्जने ७ षटकात १ बाद ७६ धावा केल्या होत्या.

आकाशवाणी मुंबई
राष्ट्रीय बातमीपत्र - रात्री ८.०५ वाजता
३ एप्रिल २०२६ - शुक्रवार

<><><><><>

मंगोलियातल्या उलानबटार इथं सुरु असलेल्या आशियाई मुष्टियुद्ध अजिंक्यपद स्पर्धेत भारताच्या निखत झरीन, प्रिया आणि प्रीती पवार यांनी आज आपापल्या सामन्यांत विजय मिळवत उपांत्य फेरीत प्रवेश केला आहे. त्यांच्या विजयामुळे भारताची ३ पदकं निश्चित झाली आहेत. निखत झरीन हिने ५१ किलो वजनी गटाच्या सामन्यात फिलिपिनी मुष्टीयोध्याला पराभूत करत उपांत्य फेरीत प्रवेश केला. आता तिचा सामना ऑलिम्पिक सुवर्णपदक विजेत्या चिनी प्रतिस्पर्ध्याशी होणार आहे. ६० किलो वजनी गटात प्रियानं चिनी प्रतिस्पर्ध्याला नमवून उपांत्य फेरीत प्रवेश केला आहे.

<><><><><>

गुड फ्रायडेनिमित्त आज भारतीय चलन बाजार बंद होता. दरम्यान आज डॉलर निर्देशांकात जगातल्या इतर सहा प्रमुख चलनांच्या तुलनेत अमेरिकी डॉलरची स्थिती मजबूत राहिली, इंट्रा-डे व्यवहारांमध्ये प्रति डॉलरसाठी रुपयाचे मूल्य ९९ रुपये ९८ पैसे इतके होते.

<><><><><>

संयुक्त अरब अमिरातीमधल्या अबुधाबी इथल्या हबशन गॅस प्रकल्पातलं कामकाज आज आग लागल्यामुळे स्थगित करण्यात आलं. हवेत अडवण्यात आलेल्या ड्रोन किंवा क्षेपणास्त्रांच्या अवशेषांमुळे ही आग लागल्याची माहिती अधिकाऱ्यांनी दिली. आपत्कालीन पथकांनी तातडीने कारवाई करत आग आटोक्यात आणली असून कोणतीही जीवितहानी झालेली नाही. जवळच्या अजबान परिसरातही असे अवशेष पडल्याचं सांगण्यात आलं.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
३ एप्रिल २०२६ - शुक्रवार

कुवेतमधल्या वीज उत्पादन आणि जलशुद्धीकरण केंद्रावर आज इराणने केलेल्या हल्ल्यात यंत्रसामुग्रीचं काही प्रमाणात नुकसान झालं असल्याची माहिती इराणच्या वीज पाणी आणि नवीकरणीय मंत्रालयाच्या प्रवक्त्या फातिमा अब्बास यांनी दिली आहे.

//<><><><><>||